

فقیہ اہل سنت و جماعت المحققین حضرت علامہ مفتی آل مصطفیٰ مصباحی دام ظلہ العالی
جامعہ امجدیہ رضویہ گھوسی منو یو پی

بسم اللہ الرحمن الرحیم

موبائل کی خبروں سے استفادہ شرعی کا حکم

[موبائل و نیلی فون کی خبروں سے ہلال رمضان و عیدین کے ثبوت کا تحقیقی جائزہ]

رویت ہلال کے ثبوت کے طریقوں میں سے ایک طریق موجب خبر مستفیض بھی ہے، جب ایک شہر میں رویت ال ہو جائے اور دوسرے شہر میں خبر رویت محقق طور پر مشہور و مستفیض ہو جس سے یقین شرعی یا غلبہ ظن ملحق بالیقین ہو جائے تو اس دوسرے شہر میں چاند ہونے کا شرعاً ثبوت ہو جائے گا۔ اور پہلے شہروالوں کی طرح دوسرے شہروالوں پر بھی روزہ و عید لازم ہوں گے، خواہ دونوں شہروں میں ظاہر الروایہ و قول مفتی بہ پر بعد المشرقیین (مشرق و مغرب کی دوری) ہی کیوں نہ ہو، درمختار میں ہے:

فیلزم اهل المشرق برؤية أهل المغرب) اذا ثبت عندهم روية
اولئك بطريق موجب . ردالمحتار میں ہے . (بطريق موجب) كأن يتحمل
اثنان الشهادة أو يشهدا على حكم القاضی أو يستفیض
الخبر“ [درمختار و ردالمحتار ج ۲ ص ۳۶۳ کتاب الصوم]

خبر مستفیض کا مفہوم: استفادہ خبر کا لغوی معنی ہے، خبر کا پھیلنا، خبر کا مشہور ہونا، خبر کا
شائع و ذائع ہونا، کشف الاسرار میں ہے۔ ”استفاد الخبر أى شاع، و خبر
مستفیض أى منتشر بین الناس [ج ۲ ص ۵۳۴] استفادہ لغوی کے استفادہ شرعی
ہونے کے لئے خبروں کا متحقق ہونا ضروری ہے، یعنی اصطلاح شرع میں خبر مستفیض وہ پھیلی

ہوئی مشہور خبر ہے جو با تحقیق ہو، افواہی نہ ہو، استفاضہ شرعی کے لئے یہی چیز بنیادی و اساسی ہے۔

فتاویٰ تاتارخانیہ میں امام شمس الائمہ حلوانی کے حوالے سے ہے: ان الصحيح من مذهب أصحابنا أن الخبر اذا استفاض وتحقق فيما بين أهل إحدى البلدتين يلزمهم حكم أهل هذه البلدة“ ہمارے اصحاب حنفیہ کا صحیح مذہب یہ ہے کہ خبر جب مشہور و عام ہو جائے اور دوسرے شہروالوں میں تحقیق کے درجے میں پہنچ جائے تو لوگوں پر اس شہر کا حکم لازم ہو جائے گا۔ [فتاویٰ تاتارخانیہ ج ۲ ص ۳۵۵ کتاب الصوم کراچی] در مختار میں ہے: لو استفاض الخبر في البلدة الأخرى لزمهم على الصحيح من المذهب. مجتبیٰ وغیرہ۔ [در مختار ج ۲ ص ۳۵۹]۔

بحر الرائق میں ہے: قال الامام الحلواني من مذهب أصحابنا أن الخبر اذا استفاض من بلدة أخرى وتحقق يلزمهم حكم تلك البلدة [ج ۲ ص ۴۷۱]۔ فتاویٰ رضویہ میں ہے: ہمارے ائمہ نے صرف استفاضہ و اشتہار کافی نہ جانا بلکہ اس کے ساتھ تحقیق ہو جانے کی قید زیادہ فرمائی [فتاویٰ رضویہ ج ۴ ص ۵۶۲] ان سب کا حاصل یہ ہے کہ جب ایک شہر کی خبر روایت دوسرے شہر میں پھیل جائے، مشہور ہو جائے اور یہ خبر محقق ہو نہ کہ محض حکایت یا افواہی، تو اس خبر مستفیض پر حکم شرعی کا مدار ہوگا۔

یہاں بنیادی بات یہ ہے کہ مشہور ہونے والی خبر کی دو صورتیں ہوتی ہیں ایک افواہ، دوسری استفاضہ، شہرت افواہ یہ کہ فلاں بلدہ (شہر) میں فلاں روز چاند ہوا جیسے بعض خبریں شہر میں مشہور ہو جاتی ہیں اور ان کا اشاعت کنندہ معلوم نہیں [فتاویٰ رضویہ ج ۴ ص ۵۳۹]

ردالمحتار میں ہے: لا مجرد الشیوع من غیر علم بمن أشاعه كما قد تشیع اخبار يتحدث بها سائر أهل البلدة ولا يعلم من أشاعها [ردالمحتار ج ۲ ص ۱۰۲] یعنی خبر پھیل جائے مگر پھیلانے والا معلوم نہ ہو جیسا کہ کبھی کبھی بعض خبریں شہروں میں پھیل جاتی ہیں اور پھیلانے والا معلوم نہیں ہوتا۔

اور ”استفاضہ“ اسی خبر مشہور کو کہیں گے جو افواہی نہ ہو، یہ شرعاً معتبر ہے اور ثبوت

رویت ہلال کے طریقوں میں سے ایک طریقہ ہے، اس استفاضہ کے تعلق سے فتاویٰ رضویہ میں ہے: یہ خبر اگرچہ نہ خود اپنی رویت کی شہادت ہے، نہ کسی شہادت پر شہادت، نہ بالتصریح قضائے قاضی پر شہادت، نہ کتاب قاضی پر شہادت، مگر اس مستفیض خبر سے بالیقین یا بہ غلبہ ظن ماثق بالیقین وہاں رویت و صوم و عید کا ہونا ثابت ہوگا۔ فتاویٰ رضویہ ج ۴ ص ۵۵۲ حنی دارالاشاعت مبارک پور ۱

فتاویٰ تاتارخانیہ، درمختار، بحر الرائق وغیرہ کے حوالے سے جو وضاحت اور پیش کی گئی اس میں مطلق طور پر خبر کا مستفیض و متحقق ہونا مذکور ہے، تحقق کو کسی ایک صورت سے خاص نہیں کیا گیا ہے۔

علامہ رحمۃ اور معنی استفاضہ: علامہ رحمۃ نے استفاضہ کا معنی یہ بیان کیا کہ اس شہر سے متعدد جماعتیں آئیں، اور ہر ایک یہ خبر دے کہ اس شہر کے لوگوں نے چاند دیکھ کر روزہ رکھا، محض خبر کا مشہور ہونا کافی نہیں، جب تک یہ علم نہ ہو کہ مشہور کرنے والا کون ہے؟

علامہ شامی نے رد المحتار میں علامہ رحمۃ کا قول بایں الفاظ نقل کیا ہے: قال الرحمتی: معنى الاستفاضة ان تأتي من تلك البلدة جماعات متعددون كل منهم يخبر عن أهل تلك البلدة أنهم صاموا عن روية لا مجرد الشيوخ من غير علم بمن أشاعه. [رد المحتار ج ۲ ص ۳۵۹ کتاب الصوم] علامہ رحمۃ نے استفاضہ کا جو معنی بیان کیا ہے جس میں بلدہ ثبوت سے متعدد جماعتوں کے آکر خبر دینے کی قید ہے، تو یہ قید واقعی کے طور پر ہے اور یہ دراصل استفاضہ کو افواہ سے ممتاز کرنے کی ایک وضاحت اور استفاضہ کے تحقق کی ایک صورت ہے، اس تعریف میں کثیر افراد کا آنا اور ان کا جماعت در جماعت ہونا قید احترازی یا شرط لازم کے طور پر نہیں کہ استفاضہ اسی معنی کے ساتھ خاص اور اسی میں منحصر ہو، کیوں کہ: اولاً: امام شمس الائمہ حلوانی جنہوں نے اصحاب حنفیہ کا مذہب صحیح استفاضہ خبر کے معتبر ہونے کے تعلق سے تحریر فرمایا تو اُسے مطلق ذکر فرمایا۔ حیث قال: ان الخبر اذا استفاض وتحقق یعنی جب خبر مشہور ہو جائے اور متحقق ہو جائے اور تحقق کے لیے کسی ایک صورت کو مخصوص نہ فرمایا جس کا اطلاق اس بات کا مقتضی ہے کہ مقصود شرع تحقق خبر ہے اور افواہ سے ممتاز کرنا، چاہے زمانہ و عہد کے لحاظ سے تحقیق کی

جو بھی معتبر صورت ہو، علامہ رحمۃ و علامہ شامی کے زمانے میں تحقیق کی جو صورت تھی وہ بیان ہوئی، افواہ سے ممتاز کرنے کا جو طریقہ تھا وہ ذکر کیا گیا۔

چنانچہ منہ الخالق میں ہے: المراد بالاستفاضة تو اثر الخبر من الواردین من بلدة الثبوت الى البلدة التي لم يثبت بها، جس شہر میں ثبوت ہلا ہو چکا اس شہر سے آنے والوں کے ذریعہ لگا تار خبر موصول ہو۔ اس کے بعد فرمایا گیا۔ ”لامجر بالاستفاضة لانها قد تكون مبنية على اخبار رجل واحد مثلاً فيشيع الخبر عنه، ولا شك أن هذا لا يكفي بدليل قولهم. اذا استفاض وتحقق. فان التحقق لا يكون الا بما ذكرنا۔ اس کا حاصل یہ ہے کہ استفاضة سے مراد خبر کا صرف مشہور ہو جانا نہیں ہے کیوں کہ کبھی ایک آدمی کی بات بھی مشہور ہو جاتی ہے۔ جب کہ شرعاً یہ شہرت کافی نہیں، جس کی دلیل فقہاء کا یہ قول ہے۔ ”جب خبر مشہور ہو جائے اور تحقق ہو جائے“ کیوں کہ تحقق کی صورت وہ ہے جو ہم نے ذکر کی۔

پوری عبارت کو دقت نظر سے دیکھا جائے تو واضح ہو جائے گا کہ علامہ شامی اپنے عہد کے لحاظ سے تحقق خبر کی صورت اور افواہ سے ممتاز کرنے کا طریقہ ذکر فرما رہے ہیں دوسرے طرق صحیحہ سے تحقق خبر کی نفی مقصود نہیں، یہی مفاد علامہ رحمۃ کے قول کا بھی ہے۔ جن کا معنی استفاضة انھیں کے الفاظ میں ہم ادھر ذکر کر آئے (معنى الاستفاضة أن تأتي من تلك البلدة جماعات متعددة من كل منهم يخبر عن أهل تلك البلدة انهم صاموا عن روية، لامجر والشيوخ من غير علم بمن أشاعه) معنی استفاضة کے ساتھ۔ لامجر والشيوخ من غير علم بمن أشاعه۔ کہنے کا حاصل اور مقصود اصلی افواہ سے امتیاز ہے۔ کیوں کہ دونوں بزرگوں نے ”مجر وشيوخ“ کی جو وضاحت پیش کی اس کا مفاد یہی ہے کہ افواہ میں اشاعت کنندگان مجہول ہوتے ہیں، یا فرد واحد کی خبر پھیل جاتی ہے۔ اگر خبر دینے والے کثیر افراد ہوں اور وہ سب معلوم ہوں نہ کہ مجہول، تو خواہ آ کر خبر دے یا بغیر آئے ایسی خبر کو افواہ نہیں کہا جاسکتا۔ لیکن۔ چوں کہ ان حضرات کے زمانے میں اشاعت کنندگان کے معلوم ہونے کی یہی صورت تھی کہ وہ آ کر خبر دیں۔ اس لئے انھوں نے یہ صورت ذکر فرمائی۔

اور خبر مشہور افواہ سے اسی وقت ممتاز ہوگی جب با تحقیق ہو، اور تحقق کی صورت ان کے زمانہ میں یہی تھی کہ بلدہ ثبوت سے متعدد جماعتیں آئیں اور سب اپنے علم سے خبر دیں۔ اور کلام اعلیٰ حضرت کا مال بھی یہی کہ فرماتے ہیں۔ ”مجرد بازاری افواہ کہ خبر از غنی اور قائل کا پتہ نہیں، پوچھئے تو یہی جواب ملتا ہے کہ سنا ہے یا لوگ کہتے ہیں یا بہت پتہ چلا۔ کسی مجہول کا انتہا درجہ منتہائے سند و ایک شخصوں کی محض حکایت کہ انھوں نے بیان کیا، شدہ شدہ شائع ہوگئی، ایسی خبر ہرگز استفاضہ نہیں“ [فتاویٰ رضویہ ج ۴ ص ۵۵۲]

اگر علامہ رحمہتی کے بیان کردہ معنی استفاضہ میں ذکر کردہ قیدیں قیود احسن الزنی ہوں اور شرط لازم کے طور پر ہوں، تو لازم آئے گا کہ علامہ شامی نے ”منحۃ الخالق“ میں جو معنی بیان کیا وہ استفاضہ شرعی نہ ہو، کیوں کہ علامہ رحمہتی کی تعریف میں اجمالی طور پر دو قیدیں بلفظ دیگر دو شرطیں ہیں۔ (۱) متعدد جماعتوں کا آنا، (۲) ہر ایک کا خبر دینا کہ وہاں فلاں دن بر بنائے رویت روزہ ہوا۔ منحۃ الخالق کی عبارت میں ”جماعات متعددہ“ یعنی قیہ و شرط اول تجمع الوجوہ نہیں پائی جاتی۔ نیز لازم آئے گا کہ فقیہ فقید المثل امام احمد رضا نے جو استفاضہ کا دوسرا معنی بیان کیا اور جو علامہ شامی سے الگ ایک دوسری صورت استفاضہ ہے، اور وہ یہ ہے! اور ایک صورت یہ بھی متصور کہ دوسرے شہر سے جماعات کثیرہ آئیں اور سب بالاتفاق بیان کریں کہ وہاں ہمارے سامنے عام لوگ اپنی آنکھ سے چاند دیکھنا بیان کرتے تھے، جن کا بیان مورث یقین شرعی تھا۔ فتاویٰ رضویہ ج ۴ ص ۵۵۳ [وہ علامہ رحمہتی کی تعریف کے پیش نظر استفاضہ نہ ہو کہ اس میں بلدہ ثبوت سے اس بات کی خبر دینا نہ پایا گیا کہ ”وہاں فلاں دن بر بنائے رویت روزہ ہوا“۔ تو بات وہیں جا کر ٹھہرے گی اور پڑے گا کہ مقصود اصلی خبر مستفیض کا با تحقیق ہونا ہے اور تحقق خبر کسی خاص صورت سے مخصوص نہیں۔ اسی لئے تو اعلیٰ حضرت نے تار کی خبر کے غیر معتبر ہونے کی وجہ کے بیان میں فرمایا: تار کی خبر مجہولین، فساق بلکہ بعض کفار کی وساطت سے آتی ہے، ایسی خبر میں شرع نے فرض کیا تھا کہ زہار بے تحقیق عمل نہ کریں، [فتاویٰ رضویہ ج ۴ ص ۵۲۱] دارالاشاعت مبارک پور

کلام الامام امام الکلام، یہاں یہ نہیں فرمایا کہ تار کی خبر میں بلدہ ثبوت سے متعدد

جماعتوں کا آکر بیان دینا نہیں پایا جاتا، جو استفاضہ شرعی کے لئے ضروری ہے اس لئے یہ معتبر نہیں، بلکہ فرمایا 'تاریخ' کی خبر مجہولین، فساق بلکہ بعض کفار کی وساطت سے آئی ہے (جس کی تفصیل آگے آئے گی انشاء اللہ تعالیٰ)۔

اس سے واضح ہے کہ تاریخ کی خبر میں اس بات کی تحقیق ضروری ہے کہ خبر دینے والے مجہول نہ ہوں، معلوم ہوں، خبر دہندگان فاسق و کافر نہ ہوں غیر فاسق و غیر کافر ہوں۔ پھر بے تحقیق خبر کا مفہوم خود ہی بیان فرماتے ہوئے اعلیٰ حضرت تحریر فرماتے ہیں:

”بے تحقیق خبریں جن کی سند معلوم نہیں اگرچہ تمام اہل شہر کی زبان پر ہو، کان رکھنے کے قابل نہیں ہوتیں، نہ کہ ان سے کسی حکم شرعی کا اثبات، انصاف کیجئے تاریخ کی یہی حالت ہے، شہر والے ہرگز یہ نہیں بتا سکتے کہ یہ اشاعت کن لوگوں کے ہاتھوں سے ہوئی، تاریخ کے فارم کس نے لکھے، تاریخ ابوبکر فارم دینے کون کیا تھا، تو وہی رہا۔ لا یعلم من أشاعها اور استفاضہ لغوی کے ساتھ ”و تحقیق متحقق نہ ہوا“ [فتاویٰ رضویہ ج ۴ ص ۵۴۴ سنن دارالاشاعت مبارک پور]

موبائل کا حال تاریخ سے بہت مختلف ہے اس میں وسائط نہیں ہوتے، مگر کی خبر براہ راست موصول ہوتی ہے، یہ خبر لا یعلم من أشاعها کی منزل میں نہیں ہوتی کہ اسے بے تحقیق و افواہ کہہ کر غیر معتبر ٹھہرایا جائے، کیوں کہ اگر موصولہ خبر حد شہرت کو نہ پہنچی ہو تو چوں کہ یہ نہ شہادت ہے نہ استفاضہ اس لئے غیر معتبر ہے، اور اگر حد شہرت کو پہنچی ہو مگر محقق نہ ہو بے تحقیق ہو تو لا یعلم من أشاعها کی منزل میں ہونے کی وجہ سے یہ بھی غیر معتبر ہے، اور اگر حد شہرت کو پہنچی ہو اور با تحقیق ہو تو یہ استفاضہ شرعی ہے اور عند الشرع معتبر و مقبول ہے، خواہ یہ خبر موبائل ہی سے کیوں نہ موصول ہوئی ہو۔ لہذا اگر مختلف جگہوں سے اتنے کثیر افراد رویت ہلال کی خبر دیں جن پر جماعات متعددہ کا اطلاق ہو سکے تو ”استفاضہ شرعی“ کا تحقق ہو جائے گا۔ جس کی تفصیلات آگے آرہی ہیں۔

ثانیاً: معنی استفاضہ میں علامہ رحمۃ کی ذکر کردہ قید کے واقعی ہونے کی دوسری وجہ یہ ہے کہ مجتہدین فی المذہب مثل قاضی الشرق والغرب امام ابو یوسف و محمد و مذہب امام محمد رحمہما اللہ تعالیٰ نے استفاضہ شرعی میں ہر جانب سے بطریق تو اترا خبر کے موصول ہونے کا اعتبار کیا ہے، نہ کہ مخرن (خبر دینے والے) کے گروہ درگروہ آکر خبر دینے کا، اور اسی

کو محقق علی الاطلاق علامہ ابن ہمام نے بھی اختیار فرمایا۔

چنانچہ شلمی علی السہین میں ہے: ”والحق ماروی عن محمد وأبی یوسف

رحمہما اللہ ایضا أن العبرة لتواتر الخبر و مجتہد من کل جانب فتح“

[حاشیہ الشلمی علی تبیین الحقائق ج ۱ ص ۳۲۱]

فتاویٰ رضویہ میں بحر الرائق کے حوالے سے ہے: ولی البحر عن الفتح:

والحق أن العبرة لمجي الخبر و تواتره من کل جانب [فتاویٰ رضویہ ج

۳ ص ۵۳۷ سنۃ دارالاشاعت مبارک پور] اور حق یہ ہے کہ استفادہ شرعی میں اعتبار ہر

جانب سے بطریق تواتر خبر کے موصول ہونے کا ہے، متقدمین فقہاء وائمہ مذہب نے تحقق

استفادہ کے لئے ”مجي الخبر“ کی بات ارشاد فرمائی نہ کہ مجي المخبرین کی جس

سے واضح ہے کہ مخبرین کا آکر خبر دینا شرط لازم نہیں۔

ثالث: فتاویٰ رضویہ میں عقود الدریہ کے حوالے سے خبر مشہور اور متواتر کی جو

تعریف ذکر فرمائی گئی ہے وہ بھی پیش نظر ہے۔ اعلیٰ حضرت فرماتے ہیں:

(امشہور المتواتر) هو ان یشہر ویسمع من قوم کثیر لا یتصور اجتماعهم

علی الکذب (فتاویٰ رضویہ ج ۳ ص ۵۵۲ سنۃ دارالاشاعت مبارک پور]

مشہور متواتر وہ خبر ہے جو مشہور اور اتنے لوگوں سے مسموع ہو جن کا جھوٹ

پرا اتفاق متصور نہ ہو، یہاں استفادہ یعنی خبر مشہور و متواتر کی تعریف میں یہ نہیں فرمایا گیا کہ

بلدہ ثبوت سے متعدد جماعتیں آکر بیان دیں۔ بلکہ یہ بتایا گیا کہ اتنے لوگوں سے وہ خبر

مشہور و مسموع ہو جن کا کذب پرا اتفاق متصور نہ ہو۔

علامہ ابن ہمام صاحب فتح القدیر، علامہ ابن نجیم حنفی صاحب بحر الرائق، صاحب

عقود الدریہ، صاحب شلمی علی السہین وغیرہم کی یہ فقہی دقت نظر ہے کہ ان حضرات نے

شہرت و تواتر کا ایسا جامع معنی بیان فرمایا جس کا اطلاق ”جماعت و رجاعت کے آکر بیان

کرنے“ پر بھی درست ہے اور جدید ذرائع ابلاغ ٹیلی فون و موبائل کے ذریعہ موصولہ محقق

مستفیض خبروں پر بھی درست و صحیح ہے اور یہ کہ اول کی طرح ثانی بھی حجت شرعیہ ہے۔

یہاں یہ بات ملحوظ خاطر رہے کہ مطلع صاف ہونے کی صورت میں ہلال روزہ

وعید کیلئے جو جماعت عظیم کا بیان درکار ہے اس میں حریت وعدالت شرط نہیں۔
 غلام یا کھلے فساق ہوں جب بھی حجت شرعیہ ہے۔ ردالمحتار میں ہے: شرط القبول
 عند عدم علة في السماء لاهلال الصوم او الفطر اخبار جمع عظیم
 ولا يشترط فيهم العدالة (امداد) ولا الحرية ولا الدعوى (قہستانی)
 [ملخص ردالمحتار، ج ۲ ص ۳۵۶]۔ ر خبریں حد تو اتر کو پہنچ جائیں تو اس میں اسلام کی
 بھی شرط نہیں ایسی صورت میں مسلم و کافر سب کی خبریں مقبول و معتبر ہوں گی۔

فتاویٰ رضویہ میں ہے: ورنہ مطلع صاف ہو تو ایک جماعت عظیم چاہئے کہ اپنی آنکھ
 سے چاند دیکھنا بیان کرے جس کے بیان سے خوب غلبہ ظن حاصل ہو جائے، کہ ضرور
 چاند ہوا، اگرچہ غلام یا کھلے فساق ہوں، اور اگر کثرت حد تو اتر کو پہنچ جائے کہ عقل اتنے
 شخصوں کا غلط خبر پر اتفاق محال جانے تو ایسی خبر مسلم و کافر سب کی مقبول ہے (فتاویٰ رضویہ
 ج ۴ ص ۵۵۴ سنی دارالاشاعت مبارک پور)

رابعاً: خبر مستفیض از قبیل شہادت نہیں بلکہ از قبیل خبر ہے اور شہادت کی قسم، واقعہ
 کی اطلاع دینے کو بلفظ دیگر محکی عنہ کی حکایت کو خبر کہتے ہیں۔ خبر کی ماہیت یہی ہے۔ اس
 کیلئے یہ ضروری نہیں کہ مخبر جہاں خبر پہنچائے وہاں حاضر بھی ہو، مخبر متعلقہ مقام میں آکر خبر
 دے جب بھی خبر ہے اور متعلقہ مقام تک نہ آئے اور خبر دے جب بھی خبر ہے۔ چاہے وہ خبر
 واحد ہو یا مشہور یا متواتر، اور ان میں سے کسی قسم کی تعریف اور اس کی ماہیت میں ”آنے
 “ کی قید و شرط نہیں۔ خبر متصل کی اعلیٰ قسم خبر متواتر ہے۔ اس کی تعریف اوپر مذکور ہوئی،
 علمائے اصولیین نے اسی مفہوم کو اپنے الفاظ میں یوں بیان کیا ہے۔ الخبر المتواتر هو
 خبر جماعة مفيد بنفسه العلم بصدقه (كشف الاسرار، ج ۲ ص ۵۲۲)۔ ”آنے“ کی قید و
 شرط کو لازم قرار دینا خبر مستفیض کو خبر کی بجائے از قبیل شہادت قرار دینا ہے۔ مستفیض و متواتر
 کی جو تعریف عتودالدریہ کے حوالے سے کی گئی وہ بھی اس کی نفی کرتی ہے۔

خبر مستفیض میں رنگ شہادت نہیں بلکہ درحقیقت شہادت میں رنگ خبر ہوتا ہے کہ
 شہادت درحقیقت خبر ہی ہوتی ہے لیکن چونکہ اس میں لفظ ”أشھد“ اور حضور شرط ہے اس
 لئے وہ خبر کی ایک الگ، مستقل اور جدا قسم قرار دی گئی یہی وجہ ہے کہ قول اصح و مختار پر بلال

رمضان کیلئے بعد توبہ محدود فی القذف کی خبر کے مقبول ہونے کی جہاں فقہانے وضاحت فرمائی۔ وہاں ہلال رمضان کی خبر کو ”من وجہ شہادت“ کہہ کر نامقبول بتانے والی روایت کی مروجیت کا بھی ذکر فرمایا۔

چنانچہ تمیین الحقائق میں ہے: ویقبل فیہ خبر المحدود فی القذف بعد ماتاب، وعن ابی حنیفة رضی اللہ عنہ انہ لا یقبل لانہ شہادة من وجہ، والاول اصح لانہ من باب الاخبار، ولانہ خبر دینی وليس بشہادة حتی لا یشرط فیہ لفظہا فلا یشرط فیہ العدد کسائر الاخبار تبیین الحقائق ملخص ج ۱ ص ۳۲۰ اس کی قدرے تفصیل آگے آرہی ہے۔

تکلف لطیف: ہمارے اجلہ فقہائے کرام رحمہم اللہ کا کشف دیکھنے کہ جہاں مذہب معتمد و ظاہر الروایہ کے مطابق اختلاف مطالع کا غیر معتبر ہونا بیان فرمایا: حیث قال العلامة علاء الدین الحصکفی رحمہ اللہ علیہ فی الدر المختار شرح تنویر الابصار: ان اختلاف المطالع غیر معتبر علی ظاہر المذہب و علیہ اکثر المشائخ و علیہ الفتوی، بحر عن الخلاصة۔ وہیں یہ تصریح بھی فرمائی کہ دو خطوں میں بعد المشرقین (مشرق و مغرب کی دوری) ہو اور ایک خطے کی رویت دوسرے خطے (شہر یا ملک) میں بطریق شرعی ثابت ہو جائے تو عمل واجب ہوگا۔ خواہ روزہ ہو یا عید یا دیگر مہینوں کے ہلال اور قول صحیح اور معتمد پر عید الاضحیٰ بھی، اسی میں مذکورہ عبارت کے بعد ہے: فیلزم اهل المشرق بروية اهل المغرب اذا ثبت عندهم روية اولئك بطريق موجب۔

اس کے تحت رد المحتار میں ہے: (بطریق موجب) کان یحتمل اثنان الشہادة او یشهدا علی حکم القاضی او یتستفیض الخبر [ج ۲ ص ۳۶۳ کتاب الصوم] اہل مشرق پر اہل مغرب کی رویت سے رویت ہلال و روزہ و عید لازم ہوں گے۔ دوا یسے ملک کو لے لیجئے جن کا درمیانی فاصلہ مشرق و مغرب مثلاً ہزاروں میل کا ہو جیسے برطانیہ اور ہندوستان۔ اگر برطانیہ میں رویت ہلال ہوئی تو کیا سیکڑوں سال پیش تر ان فقہاء کے زمانے میں عادیۃً یہ ممکن تھا کہ بطریق شہادت یا شہادت علی القضاء یا بطریق خبر مستفیض

(برطانیہ) کی رویت ہلال ہندستان میں ثابت ہو؟ حالات زمانہ سے باخبر ہر شخص کا جواب نفی میں ہوگا۔ تو ظاہر ہوا کہ یہ آئندہ زمانہ سے متعلق حکم شرعی و حجت شرعی کا بیان ہے اور وہ آج کا زمانہ ہے جس میں تیز رفتار ہوائی سفر کے ذریعہ شہادت یا شہادت علی القضا ممکن بلکہ واقع ہے، یوں ہی بعض آلات جدیدہ مثلاً بذریعہ موبائل، کثیر افراد کا جن کی تعداد حد تو اتر کو پہنچ جائے ایسے دور دراز شہروں اور ملکوں سے خبریں دینا ممکن بلکہ واقع ہے۔

یہ جزئیہ ہمارے فقہائے کرام کی کھلی کرامت ہے، جس طرح محقق علی الاطلاق علامہ ابن ہمام نے ”نوٹ“ کی ایجاد سے تقریباً پانچ سو سال قبل یہ جزئیہ بیان فرمادیا: **لوسواع کا غلۃ بألف یجوز ولا یکرہ۔** اگر کوئی اپنے کاغذ کا ٹکڑا ہزار روپے کو بیچے تو بلا کراہت جائز ہے، اس تعلق سے امام احمد رضا فرماتے ہیں: اور اگر تحقیق کیجئے تو یہ بعینہ نوٹ کا جزئیہ ہے کہ ان امام نے اس کی پیدائش سے پانچ سو برس پہلے فرمادیا کہ یہی وہ کاغذ ہے جو ہزار کو بکتا ہے، اور کچھ اچھا نہیں ایسی کرامتیں ہمارے علمائے کرام سے بکثرت ثابت ہوئیں [کفل الفقہ مشمولہ فتاویٰ رضویہ ہفتم ص ۱۲۹ سنی دارالاشاعت مبارک پور]

سوال: امام احمد رضا نے تار کی خبروں سے استفادہ شرعی کے تحقق کو نہیں مانا۔ اور اسے غیر معتبر قرار دیا ہے، تو موبائل و نیلی فون سے استفادہ شرعی کا تحقق کیسے ہوگا؟

جواب: تار میں عام طور پر استفادہ و تواتر کے تحقق کی صورت نہیں پائی جاتی۔ اس لیے اعلیٰ حضرت نے تار کی خبر کی بابت اپنے فتاویٰ میں کہیں یہ فرمایا ”تار کی خبر محض نا معتبر ہے“ یا ”تار کی خبر معتبر ہی نہیں“ اس طرح کے جتنے فتاویٰ ہیں ان کا تعلق استفادہ و تواتر کے فقدان سے ہے نہ کہ مطلقاً، اعلیٰ حضرت کے دور میں تار کی خبروں کے حد تو اتر تک پہنچنے کی صورت نہیں تھی۔ اور استفادہ جو کہ بمنزلہ خبر متواتر ہے اس کا تحقق معذور تھا۔ لیکن موبائل و نیلی فون کی خبریں تو اتر تک پہنچ جاتی ہیں، اس لئے شرعاً اس کا اعتبار ہوگا۔

اب ذیل میں فتاویٰ رضویہ کے وہ اقتباسات ملاحظہ فرمائیں اور وجوہ نا اعتباری پر دقت نظر سے کام لیں۔

مولانا عبدالحی لکھنوی کے فتوے سے یہ اشعار ہو رہا تھا کہ تار کے ذریعہ موصولہ خبریں استفادہ کے دائرہ میں آ جاتی ہیں تو اسکی تردید میں اعلیٰ حضرت علیہ الرحمہ نے یہ فرمایا:

(۱) تار تو اصلاً اہلیت شہادت نہیں رکھتا۔ ہاں شاید یہ مراد ہو کہ جب اس شہر سے متعدد تار آئیں تو اعتبار کیا جائیگا اور یہ اس استفاضہ میں داخل ہو جائیگا جسے فقہائے کرام نے دربارہ رویت معتبر رکھا ہے، مگر خیال نہ کیا کہ یہ تعدد ہوگا تو مروی عنہ میں نہ راوی میں (فتاویٰ رضویہ ج ۴ ص ۱۴۰)

اس سے واضح ہے کہ اگر راوی میں تعدد کی صورت پائی جائے اور وہ تعدد جماعات متعددہ کی حد کو پہنچ جائے۔ تو استفاضہ شرعی کا تحقق ہو جائیگا۔
دوسری جگہ فرماتے ہیں:

(۲) تار کی خبر مجہولین، فساق بلکہ بعض کفار کی وساطت سے آتی ہے اور ایسی خبر میں شرع نے فرض کیا تھا کہ زہار بے تحقیق عمل نہ کریں (فتاویٰ رضویہ ج ۴ ص ۵۲۱)
یہاں یہ بات ملحوظ رکھنے کی ہے کہ تار کی خبر پر عمل درآمد کیا جاسکتا ہے، اگر تحقیق ہو جائے۔ اعلیٰ حضرت نے یہ نہیں فرمایا کہ تار کی خبر قطعاً اعتنا نہیں۔ چوں کہ تار کی خبریں عموماً بے تحقیق ہوا کرتی ہیں اس لئے آپ نے یہ فرمایا ”زہار بے تحقیق عمل نہ کریں“۔ اس کا یہ مطلب نہیں کہ تار کی خبریں مطلقاً غیر معتبر ہیں۔ اگر ایسا ہوتا تو صاف فرما دیتے کہ زہار عمل نہ کریں“ یہ بے تحقیق کا لفظ لانے کی کیا ضرورت تھی۔

کلام الامام امام الکلام۔ بے تحقیق خبر کے تعلق سے فتاویٰ رضویہ میں ہے: بے تحقیق خبر جن کی سند معلوم نہیں اگرچہ تمام اہل شہر کی زبان پر ہو، کان رکھنے کے قابل نہیں ہوتی۔
نہ کہ ان سے کسی حکم شرعی کا اثبات، انصاف کیجئے تار کی یہی حالت ہے، شہر والے ہر گز یہ نہیں بتا سکتے کہ یہ اشاعت کن لوگوں کے ہاتھوں سے ہوئی، تار کے فارم کس نے لکھے، تار بابو کو فارم دینے کون کیا تھا، تو وہی رہا بلا یعلم من اشاعہا اور استفاضہ لغوی کے ساتھ ”وہ تحقیق“، تحقیق نہ ہوا۔ [فتاویٰ رضویہ ج ۴ ص ۵۲۲ سنی دارالاشاعت مبارک پور]
بے تحقیق خبر کی اس وضاحت کے بعد ”بے تحقیق خبر“ کا مفہوم واضح ہو جاتا ہے کہ

خبر دہندگان معلوم ہوں مجہول نہ ہوں، خبر دہندگان غیر فاسق و غیر کافر ہوں۔ تار کی خبر کی بے اعتباری سے متعلق فتاویٰ رضویہ میں ہے:

وہ بیان ہم تک اصلاً نہ پہنچا، بلکہ نقل در نقل ہو کر آیا، صاحب خبر تو وہاں کے

باطل آئیں بھی تو یہ تعدد مخبر عنہ میں ہوا نہ مخبرین میں، یہاں تا لینے والے بابو اگر مسلمان ثقہ ہوں بھی تو ہرگز اتنی جماعات متعددہ نہ ہوں گی جن کی اخبار پر یقین شرعی حاصل ہو، بلکہ عامہ بلد میں صرف دو ایک ہی تار گھر ہوتے ہیں اور صدر ذاک خانہ تو ایک ہی ہوتا ہے اگرچہ بڑے شہر میں تقسیم کے لئے دو چار برانچ اور بھی ہوں، بہر حال یہ خط یا تار ہم کو تو معدودہ ہی شخصوں کے ذریعہ سے ملیں گے پھر استفاضہ سے کیا علاقہ ہوا؟ [فتاویٰ رضویہ جلد چہارم

ص: ۵۵۸ سنی دارالاشاعت مبارک پور]

فتاویٰ رضویہ کی مذکورہ بالا دونوں عبارتوں سے واضح ہوا کہ تار کی خبروں کی یہ بے اعتباری عدم تواتر و عدم استفاضہ شرعی کی بنا پر ہے، نہ یہ کہ تار کی خبر سے مطلقاً تواتر کا تحقق نہیں ہو سکتا، بلکہ حد تواتر تک پہنچنے کے لئے جتنی تعداد درکار ہے وہ نہیں پائی گئی اس لئے کہ مخبر عنہم (تار دینے والے) اگرچہ کثیر ہوں متعدد ہوں مگر مخبرین (تار لینے والے بابو) کی تعداد حد تواتر تک نہیں پہنچتی، یہاں سے معلوم ہوا کہ اگر جہالت کی صورت نہ ہو اور مخبرین کی تعداد حد تواتر تک پہنچ جائے تو وہ خبر قابل اعتبار ہوگی۔

چنانچہ فتویٰ کے الفاظ یہ تعدد مخبر عنہ میں ہوا نہ مخبرین میں۔ تار لینے والے بابو اگر مسلمان ثقہ ہوں بھی تو ہرگز اتنی جماعات متعددہ نہ ہوں گی جن کی اخبار پر یقین شرعی حاصل ہو۔ خط یا تار ہم کو تو معدودہ شخصوں کے ذریعہ ملیں گے، پھر استفاضہ سے کیا علاقہ اس پر شاہد ہیں۔

حاصل عبارات :- تار کے ذریعے استفاضہ شرعی نہ ہونے کی وجہ یہ ہے کہ (۱) اس میں وسائط کثیر ہیں اور سب مجہول (۲) تار اگر متعدد جگہوں سے آئے تو اس میں بھی وسائط کثیر ہیں اور سب مجہول۔ (۳) تار ایک جگہ سے آئے یا ہزار جگہ سے آئے، مخبر الیہ تک پہنچانے والا اس سے متعلق ذاک گھر کا کوئی ایک کارندہ ہوگا تو یہاں آکر وہ تعدد بھی فوت ہو گیا۔

دربارہ خط اعلیٰ حضرت کا فتویٰ ان خطوط سے متعلق ہے جو بذریعہ ذاک موصول ہوں جس میں عموماً چٹھی رساں کافر، فاسق، مجہول اشخاص ہوتے ہیں یا ایسے دستی خط سے جس میں چٹھی رساں مسلم تو ہو مگر وہ فرد واحد ہو، اور اگر براہ راست بلاذریعہ ذاک موصول ہوں اور خبر رساں معلوم و معتبر اشخاص ہوں اور حد تواتر و استفاضہ میں ہوں تو ایسے خطوط کے

معتبر ہونے میں کیا کلام ہو سکتا ہے؟ اور فقہائے کرام کا یہ فرمانا الحط يشبه الحط تو اس کا تعلق دربارہ استفاضہ نہیں ورنہ اعلیٰ حضرت صاف فرما دیتے کہ خطوط کا مطلقاً کوئی اعتبار نہیں یہ معدودے چند شخصوں سے ملنے کی بات کہنے کی کیا ضرورت تھی۔

یہاں یہ بھی واضح ہوا کہ علامہ رحمۃی اور علامہ شامی نے جو استفاضہ کا معنی بیان کیا ہے۔ یہ استفاضہ کے لئے کوئی بنیادی امر نہیں ہے۔ کیوں کہ بنیادی امر ہوتا تو مسئلہ تار میں تعدد خواہ مخبر عنہ میں ہو، یا مخبرین، میں یا دونوں میں، یہ بہر صورت غیر معتبر ہوتا کہ مخبرین کا آکر بیان دینا نہ پایا گیا۔ حالانکہ کلام امام اس کا قطعاً مساعد نہیں۔

تاریکی خبروں کی بے اعتباری کے جتنے بھی اسباب و وجوہ امام احمد رضا قدس سرہ نے ذکر فرمائے، موبائل و ٹیلی فون کے ذریعہ موصولہ خبروں میں یہ وجہیں نہیں پائی جاتیں کیوں کہ (۱) یہاں مخبرین ہی براہ راست خبر دے رہے ہوتے ہیں۔ (۲) یہاں اصلہ مخبرین کا ہی تعدد پایا جاتا ہے۔ (۳) یہاں کفار یا مجاہدیل کے وسائل نہیں، بلکہ بلا واسطہ مخبرین ہی کی خبریں ہوا کرتی ہیں جو ثقہ و معتمد بھی ہوتے ہیں۔ (۴) خود چاند دیکھنے والے کثیر تعداد میں خبریں دیتے ہیں جن پر جماعات متعددہ کا اطلاق درست ہوتا ہے۔ (۵) یا اپنے شہر کے قاضی اسلام کے فیصلہ رویت کی کثیر تعداد میں خبریں دیتے ہیں جو حد تو اتر کو پہنچ جاتی ہیں۔ (۶) یا جس اسلامی شہر میں حاکم شرع، قاضی اسلام یا عالم دین قمع الاحکام ہو وہاں سے کثیر تعداد میں یہ خبریں دیتے ہیں کہ یہاں پر بر بنائے رویت روزہ ہوا یا عید کی گئی۔ (۷) یا افراد کثیرہ بالاتفاق بذریعہ موبائل یہ خبریں دیتے ہیں کہ یہاں ہمارے سامنے عام لوگ اپنی آنکھوں سے چاند دیکھنا بیان کرتے ہیں جن کا بیان مورث یقین شرعی ہے۔ (۸) موبائل کی خبریں اپنی شرائط کے ساتھ ”لا یعلم من اشاعہا“ کی منزل میں نہیں ہوتیں۔ اس سے واضح ہوا کہ موبائل کا حال تار سے بہت مختلف ہے۔ اور دونوں خبروں میں نمایاں فرق ہے۔ تاریکی خبریں حد تو اتر و استفاضہ کو نہیں پہنچتیں لیکن موبائل کی خبریں حد تو اتر و استفاضہ کو پہنچانی ہیں لہذا اگر مختلف جگہوں سے رویت ہلال کی خبریں موصول ہوں اور بالتحقیق ہوں تو استفاضہ شرعی ہو جائے گا۔

سوال: اعلیٰ حضرت نے عام فتاویٰ میں تاریکی بے اعتباری کو مطلقاً ذکر فرمایا ہے۔

جس سے پتہ چلتا ہے کہ تار مطلقاً غیر معتبر ہے یہی حال ٹیلی فون کا بھی ہے کہ امور شرعیہ میں اسے آپ نے غیر معتبر قرار دیا ہے۔

جواب: تار کی جو حالت پہلے تھی کہ وسائط مجہول، مخبر صرف ایک دو کافر یا فاسق اس کا حکم وہی ہے کہ مطلقاً غیر معتبر ہے مگر اس مسئلہ کی تفصیل و تحقیق میں خود اعلیٰ حضرت قدس سرہ نے جو افادات ذکر فرمائے ہیں ان سے یہ واضح ہے کہ جب کوئی خبر بے وسائط ہو، مخبر بھی مجہول نہ ہو، بلکہ معلوم ہو، مخبر صرف ایک دو نہ ہوں بلکہ کثیر معلوم مخبرین ہوں تو ایسی خبر بے اعتبار ہرگز نہیں بلکہ حد شہرت و تواتر کو پہنچ جائے تو استفادہ متحقق ہو جائے گا۔ اور اس کی بنیاد پر روزہ و عید وغیرہ لازم ہو جائیں گے۔

پھر یہ کہ اعلیٰ حضرت نے جو ٹیلی فون کی خبروں کو غیر معتبر قرار دیا ہے اس کا پس منظر یہی ہے کہ انھیں شہادت کا درجہ دے کر مقبول و معتبر ٹھہرایا جائے چنانچہ فتاویٰ رضویہ میں ہے: 'یوں ہی ٹیلی فون کہ اس میں شاہد مشہود نہیں ہوتا صرف آواز سنائی دیتی ہے، [فتاویٰ رضویہ ج ۴ ص ۵۲۷ سنی دارالاشاعت مبارک پور]

مختصر یہ کہ ٹیلی فون سے اگر استفادہ شرعی کا ثبوت ہو جائے تو وہ معتبر ہوگا یہاں بھی فتاویٰ امام متقید ہے اور جہاں مطلق ہے اسی تقیید پر محمول ہوگا۔

اسی میں ہے: ٹیلی فون دینے والا اگر سننے والے کے پیش نظر نہ ہو تو امور شرعیہ میں اسکا کچھ اعتبار نہیں اگرچہ آواز پہچانی جائے کہ آواز مشابہ آواز ہوتی ہے، اگر وہ کوئی شہادت دے معتبر نہ ہوگی، اور اگر کسی بات کا اقرار کرے تو سننے والے کو اس پر گواہی دینے کی اجازت نہیں۔ ہاں اگر وہ اس کے پیش نظر ہے جسے دود و آئینے سامنے سے تعبیر کرتے ہیں یعنی اس کی دونوں آنکھیں اس کی دونوں آنکھوں کے سامنے ہوں، ایک دوسرے کو دیکھ رہا ہو، اور ٹیلی فون کا واسطہ صرف بوجہ آسانی آواز رسانی کے لئے ہو کہ اتنی دور سے آواز پہنچنا دشوار تھا، تو اس صورت میں اس کی بات جس حد تک شرعاً معتبر ہوتی اب بھی معتبر ہوگی۔ مثلاً خود اپنی رویت کی شہادت ادا کرے تو مانی جائے گی اگر وہ مقبول الشہادۃ ہے [فتاویٰ رضویہ ج ۴ ص ۹۲/۵۲۸] مذکورہ بالا صورت میں از اول تا آخر شہادت ہی سے متعلق گفتگو ہے اس لئے یہ کہنا حق بجانب ہے کہ اس کا تعلق خاص شہادت سے ہے۔

علامہ رحمۃ کے دور میں موجودہ ذرائع ابلاغ نہیں تھے اور اعلیٰ حضرت کے دور میں موبائل نہ تھے، مگر تاریخی فون تھے۔ ذرائع ابلاغ میں کچھ وسعت ہو چکی تھی۔ اس لئے آپ نے فرمایا 'زنہار بے تحقیق عمل نہ کریں، اگر یہ مطلقاً غیر معتبر ہوتے تو فرمایا جاتا 'زنہار عمل نہ کریں' بے تحقیق کی قید سے مطلقاً عدم اعتبار کا دعویٰ ساقط ہے۔ موبائل کے ذریعہ موصولہ خبریں جب حد تو اتر تک پہنچ جاتی ہیں تو یہ بے تحقیق نہ رہیں۔ فتاویٰ رضویہ میں علامہ رحمۃ کے حوالے سے جو معنی استفاضہ بیان کیا گیا ہے وہیں یہ بھی مذکور ہے۔ "لامجرد الشیوع من غیر علم بمن اشاعہ" جس سے یہ واضح ہو جاتا ہے کہ استفاضہ غیر شرعی وہ ہے جس میں اشاعت کنندگان معلوم نہ ہوں۔ اسی طرح علامہ شامی کے حوالے سے یہ ہے:

لامجرد الاستفاضة لانها قد تكون مبنية على اخبار رجل واحد مثلاً في شيع الخبر۔ یعنی استفاضہ غیر شرعی وہ خبر ہے جو کبھی فرد واحد کی خبر پر مبنی ہو کر مشہور ہو جاتی ہے۔ حاصل یہ ہے کہ استفاضہ میں مشہور خبر کا ہونا درکار ہے جو بے سند اور انوائی نہ ہو۔ اور فرد واحد کی خبر پر مبنی نہ ہو۔ لہذا ایسی خبر مشہور دربارہ ثبوت ہلال معتبر ہے۔

سوال: فتاویٰ رضویہ میں ہے آڑ سے جو آواز مسموع ہو اس پر احکام شرعیہ کی بنا نہیں ہو سکتی۔ اور موبائل ٹیلی فون کے ذریعہ جو خبریں موصول ہوتی ہیں وہ آڑ سے مسموع ہوتی ہیں تو یہ کیوں کر معتبر ہوں گی؟

جواب (الف): آڑ سے مسموع ہونے والی آواز کا غیر معتبر ہونا علی الاطلاق نہیں ہے، جیسا کہ فتاویٰ عالمگیری میں جہاں یہ عبارت ہے "لو سمع من وراء الحجاب لا يسمعه ان يشهد" پردے کے پیچھے سے سنی جانے والی آواز پر گواہی نہیں دی جاسکتی، وہیں اس کے بعد استثنائی صورت والی یہ عبارت بھی ہے۔ الا اذا كان في الداخل وحده ودخل وعلم الشاهد انه ليس فيه غيره ثم جلس على المسلك وليس له مسلك غيره فسمع اقرار الداخل ولا يراه لانه يحصل به العلم (فتاویٰ رضویہ ج ۴ ص ۵۲۹) یعنی گواہ کو اگر یقین ہو کہ گھر کے اندر اقرار کرنے والا صرف اکیلا تھا ہے تو گواہ اس اقرار کرنے والے کے اقرار پر گواہی دے سکتا ہے۔ حالاں

کہ یہ آڑ سے سنی جانے والی آواز ہے۔

اس سے یہ واضح ہوتا ہے کہ آڑ سے مسموع آواز مطلقاً غیر معتبر نہیں، پھر فتاویٰ عالمگیری کی اس عبارت کا تعلق باب شہادت سے ہے کہ آڑ سے مسموع ہونے والی بات نہ شہادت ہو سکتی ہے۔ نہ اس پر شہادت دی جاسکتی ہے، جہاں کہ ”لایسعه ان یشہد“ صریح عبارت ہے اور یہاں گفتگو دربارہ استفاضہ ہے جو از قبیل خبر ہے نہ کہ از قبیل شہادت۔

(ب) فتاویٰ عالمگیری ہی میں ہے: ”خبر منادی السلطان مقبول عدلاً کان او فاسفا“ منادی سلطان کی خبر مقبول ہے چاہے وہ عادل ہو یا فاسق، اعلیٰ حضرت نے رسالہ ”طرق اثبات حلال“ میں اسے نقل فرمایا ہے۔ دیکھئے (فتاویٰ رضویہ ج ۴: ص ۵۵۴ مطبوعہ سنی دارالاشاعت مبارکپور)

ظاہر ہے منادی سلطان کی خبر کیلئے یہ ضروری نہیں کہ دو بدو آمنے سامنے ہی ہو، بلکہ منادی کی خبر بالعموم آڑ سے ہی مسموع ہوتی ہے۔ اگر آڑ سے مسموع ہونے والی خبر مطلقاً غیر معتبر ہوتی تو منادی سلطان کی خبر کا بھی اعتبار نہ ہوتا۔

(ج) علامہ شامی نے توپوں کے فائر وغیرہ باعلامات بینہ کو حجت و موجب عمل قرار دیا۔ منحة الخالق ورد المحتار میں ہے: لانه علامة ظاهرة تفيد غلبة الظن وغلبة الظن حجة موجبة للعمل كما صرح حواہ (ج ۲ ص ۱۲۵) ”اس لئے کہ وہ علامت ظاہرہ مفید غلبہ ظن ہے اور غلبہ ظن دلیل وجوب عمل ہے جیسا کہ اس کی تصریح فقہائے کرام نے فرمائی حتیٰ کہ فائر کنندہ کی عدالت بھی شرط نہیں۔ رد المحتار میں ہے: قد يقال ان المدفع في زماننا يفيد غلبة الظن وان كان ضاربه فاسقاً۔

اعلیٰ حضرت علیہ الرحمہ نے بھی توپوں کی آواز سننے کو دلائل ثبوت ہلال میں شمار فرمایا ہے وہ علامہ شامی کے حوالے سے فرماتے ہیں: علامہ شامی رحمہ اللہ علیہ نے توپیں سننے کو بھی حوالی شہر کے دیہات والوں کے واسطے دلائل ثبوت ہلال سے گنا (الی آخرہ)

(فتاویٰ رضویہ ج ۴ ص ۵۵۴ مطبوعہ سنی دارالاشاعت مبارکپور)

حوالی شہر کے دیہات والے تو توپوں کی آواز ہی سنتے ہیں جو آڑ ہی سے سنائی

دیتی ہے پھر یہ دلائل ثبوت ہلال سے مانا گئے۔ تو معلوم ہوا کہ آڑ سے سنائی دینے والی آواز مطلقاً غیر معتبر نہیں۔

سوال: اگر آسمان ابر آلود ہو تو ہلال رمضان کے لئے فرد واحد کی خبر و مجرد بیان کافی ہے یا نہیں جب کہ ہند یہ میں اس تعلق سے ”شہادت“ کا لفظ آیا ہے۔ ہند یہ کا جزئیہ ہے۔
ان کمان بالسماء علة فشهادة الواحد على هلال رمضان مقبولة الخ، اس سے پتہ چلتا ہے کہ یہ خبر مجرد خبر نہیں ہے اس میں رنگ شہادت ہے؟

جواب: اگر آسمان ابر آلود ہے تو ہلال رمضان کے ثبوت کے لئے ایک مسلمان عاقل بالغ مستور الحال کا صرف بیان و خبر کافی ہے شہادت ضروری نہیں کہ یہ مجرد خبر ہے، فتاویٰ رضویہ میں ہے، ہلال رمضان مبارک کے لئے ایک ہی مسلمان عاقل بالغ غیر فاسق کا مجرد بیان کافی ہے، اگر چہ مستور الحال ہو، اگرچہ اس کا یہ بیان مجلس قضا میں نہ ہو۔ (فتاویٰ رضویہ ج ۳ ص ۵۳۶) در مختار میں علامہ حنفی نے یہ تخصیص فرمادی ہے کہ اس بیان و خبر میں لفظ ”أشهد“ اور ”مجلس قضا“ وغیرہ اس لئے ضروری نہیں کہ یہ خبر بے شہادت نہیں۔ حیث قال: وقبل بلا دعوى وبلا لفظ أشهد وبلا حكم ومجلس قضاء لأنه خبر لا شهادة للصوم مع علة خبر عدل“ (ج ۲ ص ۳۵۲) یہاں سے کھلا کہ ہند یہ کی عبارت میں لفظ (شهادة) کا اطلاق خبر پر ہے اور وہ بطریق مجاز ہے، شہادت اور خبر دو الگ الگ اصطلاحیں ہیں ان دونوں کے بیچ کسی تیسری قسم کا جو خبر کے ساتھ شہادت کا رنگ لئے ہو، کلام فقہاء میں پتہ نہیں۔

سوال: جمع عظیم کے تعلق سے ہند یہ کی عبارت ہے۔ وان لم یکن بالسماء علة لم تقبل الا شهادة جمع کثیر الخ اور استفادہ خبر کے تعلق سے علامہ رحمہ کی عبارت میں ہے: ”کل منهم یخبر عن أهل تلك البلدة الخ تو کیا یہاں۔ یخبر بيشهد کے قائم مقام ہے؟

جواب: فقہاء کی ایسی عبارتوں میں ”یخبر“ ”بیشهد“ کے قائم مقام نہیں۔ بلکہ ”بیشهد“ ”یخبر“ کے قائم مقام ہے۔ یعنی خبر کو بطور مجاز شہادت سے تعبیر کیا گیا ہے۔ کہ

جمع عظیم استفادہ خبر ہی کی ایک صورت ہے اور استفادہ خبر از قبیل شہادت نہیں، از قبیل خبر ہے، اس لئے در مختار میں تعبیر یوں فرمائی گئی۔ وقبل بلا علة جمع عظیم يقع العلم الشرعی وهو غلبة الظن بخبرهم، اور رد المحتار میں صراحت کی گئی اخبار جمع عظیم فلا یقبل خبر الواحد [ج ۲ ص ۲۵۶] اور کلام امام میں مذکور ہوا۔ ”ورنہ ایک جماعت عظیم چاہیے کہ اپنی آنکھ سے چاند دیکھنا بیان کرے جس کے بیان سے خوب غلبہ ظن حاصل ہو جائے کہ ضرور چاند ہوا اگرچہ غلام یا کھلے فساق ہوں“ (فتاویٰ رضویہ ج ۴ ص ۵۴۷) علامہ ہکفی، علامہ شامی اور اعلیٰ حضرت رحمہم اللہ کے پیش نظر ہندیہ کی عبارت بھی تھی اور ضرور تھی۔ مگر ان بزرگوں نے شہادت کی بجائے خبر و بیان ہی سے تعبیر کیا، جس سے واضح ہوا کہ یہ از قبیل خبر ہے۔ یہیں سے یہ بھی ظاہر ہوا کہ علامہ رحمہم کی عبارت میں ”بخبر“ اپنے معنی حقیقی پر ہے اور ہندیہ کی عبارت میں لفظ ”شہادۃ“ مجاز ہے ہندیہ کی عبارت اور در مختار و رد المحتار، فتاویٰ رضویہ وغیرہ کی عبارتوں میں کوئی اختلاف نہیں کہ ابدائے وفاق اور رفع خلاف کی حاجت ہو۔

سوال: کیا خبر مستفیض اور خبر متواتر دونوں مترادف ہیں؟

جواب: یہ دونوں مترادف نہیں، کہ خبر مستفیض کے لئے یہ ضروری نہیں کہ وہ افادہ یقین کرے، اگر غلبہ ظن ملحق بالیقین بھی ہو تو خبر مستفیض ہے، مگر خبر متواتر نہیں، اور خبر متواتر افادہ یقین کرتی ہے۔ لہذا ہر خبر متواتر خبر مستفیض ہے مگر ہر خبر مستفیض خبر متواتر نہیں۔ کشف الاسرار میں ہے: الخبر المتواتر هو خبر جماعة مفید بنفسه العلم بصدقه (ج ۲ ص ۵۲۲)۔ فتاویٰ رضویہ میں ”عمود الدریہ“ کے حوالے سے ہے:

المشہور المتواتر وهو أن يشتهر ويسمع من قوم كثير لا يتصور اجتماعهم على الكذب، متواتر اس خبر کو کہتے ہیں جو اتنے کثیر لوگوں سے سموع ہو جن کا غلط خبر پر اتفاق متصور نہ ہو، عامہ کتب اصول میں ہے: المتواتر یوجب العلم القطعی ”خبر متواتر سے علم قطعی حاصل ہوتا ہے، مسلم و فوائح میں ہے: ویوجب الخبر المشہور ظناً قویاً۔ علمائے اصولیین نے خبر متواتر، مستفیض و مشہور اور خبر واحد تینوں قسموں کا فرق بھی واضح کر دیا ہے، خبر متواتر میں بالکل شبہ نہیں ہوتا، مشہور میں یک گونہ شبہ رہتا ہے اور احاد میں

تہاں شبہ ہوتا ہے۔

اصول الشاشی میں ہے: الخبر على ثلاثة أقسام قسم صح من رسول
سواء ثبت منه بلا شبهة وهو المتواتر وقسم فيه ضرب شبهة
وهو المشهور وقسم فيه احتمال وشبهة وهو الآحاد۔

مقدمہ مشکوٰۃ میں حضرت شیخ عبدالحق محدث دہلوی فرماتے ہیں: الحديث
الصحيح ان كان راويه واحد يسمى غريبا وان كان اثنين يسمى عزيزا
وان كانوا اكثر يسمى مشهورا ومستفيضا وان بلغت رواته في الكثرة الى
ان يستحيل العادة تواطوءهم على الكذب يسمى متواترا۔

حضرت علامہ شامی رد المحتار میں فرماتے ہیں: وهذه الاستفاضة ليس فيها
شهادة على قضاء قاض ولا على شهادة لکن لما كانت
بمنزل الخبر المتواتر وقد ثبت بها ان اهل تلك البلدة صامو ايوم كذا لزم
العمل بها (فتاویٰ رضویہ ج ۴ ص ۵۵۳ مطبوعہ سنی دارالاشاعت مبارکپور) یہاں علامہ
شامی نے استفاضة کو خبر متواتر نہیں کہا بلکہ بمنزلہ الخبر المتواتر کہا جس سے معلوم ہوا کہ
دونوں بعینہ ایک نہیں ہیں یہی وجہ ہے کہ اعلیٰ حضرت فتاویٰ رضویہ میں فرماتے ہیں یہ
خبر (یعنی خبر مستفیض) اگرچہ نہ خود اپنی رویت کی شہادت ہے نہ کسی شہادت پر شہادت۔ نہ
باتصریح قضائے قاضی پر شہادت نہ کتاب قاضی با شہادت مگر اس مستفیض خبر سے بالیقین
یابہ غلبہ ظن ملحق بالیقین وہاں رویت وصوم وعید کا ہونا ثابت ہوگا۔ (ص ۵۵۲)

اگر استفاضة بعینہ خبر متواتر ہوتا تو اعلیٰ حضرت غلبہ ظن ملحق بالیقین کا ذکر نہ
فرماتے، بلکہ صاف فرماتے کہ اس مستفیض خبر سے بالیقین وہاں رویت وصوم وعید کا ہونا
ثابت ہوگا۔ معلوم ہوا کہ خبر مستفیض بعینہ خبر متواتر نہیں ہے۔

سوال: کیا استفاضة کے لئے یہ ضروری ہے کہ وہ حکم حاکم شرع پر مبنی ہو؟

جواب: علامہ شامی کے نزدیک ایسا ہی ہے مگر اعلیٰ حضرت کے نزدیک
ایسا نہیں، فتاویٰ رضویہ میں ہے: در بارہ استفاضة یہ تحقیق علامہ شامی کی ہے اور اس تقدیر پر
وہ شرائط ضروری ہیں۔ کہ صوم وعید بر بنائے حکم حاکم شرع عالم متبع احکام ہوا کرتا ہے اور ایک

صورت یہ بھی متصور کہ دوسرے شہر سے جماعت کثیرہ آئیں اور سب بالاتفاق بیان کریں کہ وہاں ہمارے سامنے عام لوگ اپنی آنکھوں سے چاند دیکھنا بیان کرتے ہیں۔ جن کا بیان مورث یقین شرعی تھا۔ ظاہر اس تقدیر پر کسی ایسے حاکم شرع کا ہونا ضروری نہیں۔

[فتاویٰ رضویہ ۵۵۱/۲]

سوال: صحت خبر کا مدار محض سماع پر نہیں بلکہ منجملہ شرائط معتبرہ اتصال بھی درکار ہے۔ اور اتصال بے ملاقات متصور نہیں اس لئے تو امام بخاری رضی اللہ عنہ نے بالفعل ملاقات کو حدیث کی صحت کے لئے شرط قرار دیا اور امام مسلم نے امکان ملاقات کی شرط رکھی اور جہاں راوی اور مروی عنہ کے درمیان سینکڑوں میل کا فاصلہ ہو تو بدیہی ہے کہ دونوں اتصال نہ ہو خبر متصل نہیں بلکہ منقطع ہے اور جب منقطع ہے تو ہرگز بمنزلہ استفاضہ نہیں ہو سکتی۔

جواب (الف): اعلیٰ حضرت نے تار کی خبروں کو انقطاع کی وجہ سے استفاضہ سے خارج نہیں قرار دیا بلکہ حد تو اتر تک نہ پہنچنے کی وجہ سے دو چار تار گھریا معدودے چند شخصوں کی وجہ سے کہ اس سے تو اتر نہیں ہوتا اور جہاں تک موبائل کی بات ہے تو اس کی خبریں حد تو اتر تک پہنچ جاتی ہیں پھر یہ کہ اس میں مخبرین یا تو خود براہ راست اپنی رویت کی خبر دیں یا اپنے اپنے شہر کے قاضی یا مفتی کے فیصلے اور اعلانات کی پھر یہاں انقطاع خبر کہاں؟ اپنی رویت کی خبر دینے کی صورت میں تو راوی اور مروی عنہ کا سوال ہی نہیں پیدا ہوتا اور اگر اپنے اپنے شہر کے قاضی یا مفتی کے فیصلے اور اعلانات کی خبر دیں تو لقا یا امکان لقا بہر حال متحقق ہے پھر استفاضہ کی نفی کیسے ہوگی؟

سوال: استفاضہ بھی مثل شہادت ہے لہذا شہادت کے تقاضے اور لوازم بھی یہاں

درکار ہیں۔

جواب: استفاضہ طرق موجبہ میں سے علیحدہ ایک مستقل طریقہ ہے، جواز قبیل شہادت نہیں کہ اس کے لیے شہادت کے تمام تر تقاضے اور لوازم کا پایا جانا ضروری ہو بلکہ یہ از قبیل خبر ہے جو مشہور اور با تحقیق ہو۔

چنانچہ اعلیٰ حضرت فرماتے ہیں: یہ خبر (یعنی خبر مستفیض) اگرچہ نہ خود اپنی رویت کی شہادت ہے نہ کسی شہادت پر شہادت نہ بالتصریح قضائے قاضی پر شہادت نہ کتاب قاضی

بہا شہادت مگر اس مستفیض خبر سے بالیقین یا بہ غلبہ ظن ملحق بالیقین وہاں روایت و مضمون و مبدع کا ہونا ثابت ہوگا (فتاویٰ رضویہ ج ۴ ص ۵۵۲) البتہ اتنا ضرور ہے کہ یہ قائم مقام شہادت ہے بلکہ اس سے اقویٰ درجہ رکھتا ہے مگر محل شہادت نہیں کہ شہادت کے تقاضے اور لوازم اس کیلئے ضروری ہوں۔

[ب] آج موبائل کے ذریعہ جو باہمی ربط ہوتا ہے اسے اتصال ہی کہا جاتا ہے۔ ماضی میں دور دراز مقامات سے خبر یا روایت لینے دینے کے لیے ایسا کوئی ذریعہ اتصال نہ تھا۔ بجز اس کے کہ معجزہ یا کرامت کے طور پر دور سے خبر لینا دینا ہو جیسے فاروق اعظم رضی اللہ تعالیٰ عنہ نے مدینے میں رہ کر حضرت ساریہ رضی اللہ تعالیٰ عنہ کو نہاوند میں خبر دی اور انہوں نے اس خبر پر عمل بھی کیا۔ دوسرا طریقہ خط اور قاصد کا تھا۔ اس پر بھی عمل درآمد ہمیشہ رہا ہے اور خبر یا روایت جیسے بالمشافہ ہوتی تھی، کتابت اور قاصد کے ذریعہ بھی ہوتی تھی۔ اسی طرح خرید و فروخت، توکیل، وصیت، طلاق وغیرہ معاملات میں بھی یہ ذریعہ زیر عمل تھا۔ موبائل یا ٹیلی فون کا وجود نہ تھا اس لیے اس کا استعمال بھی نہ تھا۔ آج اس کا وجود ہے تو اس کے ذریعہ درس و تدریس، بیعت و ارشاد، استفتاء و افتاء وغیرہ دینی امور اور خرید و فروخت، توکیل، وصیت، طلاق وغیرہ عام معاملات بھی عمل میں آتے ہیں اور اس میں کوئی یہ نہیں مان سکتا کہ مفتی و مستفتی کے درمیان یا شیخ اور تلمیذ و مرید کے درمیان اتصال اور لقا نہیں بلکہ انقطاع ہے۔ لہذا مرید کی بیعت درست نہیں، مفتی کا فتویٰ مستفتی کا اس پر عمل روا نہیں، یا شیخ نے موبائل پر کوئی حدیث بیان کی تو شیخ کی جانب اس کی نسبت اور اس سے اس حدیث کی روایت صحیح نہیں۔ جس طرح بالمشافہ خبر و روایت متصل اور درست تھی اس آگے جدیدہ کے ذریعہ خبر و روایت بھی متصل اور جائز و درست ہے۔ اور آج امت مسلمہ بلکہ ساری دنیا کا اس پر عمل درآمد بھی ہے۔ حقیقت یہ ہے کہ خبر اور روایت میں شہادت کی طرح حضور اور رُودرُو ہونا نہ پہلے ضروری تھا نہ اب ضروری ہے۔

ومن ادعیٰ فعلیہ البیان، بیانا صریحا لا یحتمل النقص والرد
والله الموفق للصدق والصواب والیہ المرجع والمآب .